



இன்றைய செய்தி நாளைய வரலாறு

முரசொலி

நிறுவனர்: கலைஞர் மு. கருணாநிதி

திருநகர்கீழமை 13.04.2026



பா.ஜ.க. கொண்டு வரும் பேராபத்து!

மேற்கு வங்க மாநிலத்துக்கான தேர்தல் அறிக்கையை பா.ஜ.க. வெளியிட்டு உள்ளது. இதனை உள்துறை அமைச்சர் அமித்ஷா வெளியிட்டுள்ளார். 'மேற்கு வங்க மாநிலத்தில் ஆட்சிக்கு வந்த ஆறு மாதத்தில் பொது சிவில் சட்டத்தை அமல்படுத்துவோம்' என்று பா.ஜ.க. வாக்குறுதி அளித்துள்ளது.

மேற்கு வங்காளத்தில் முர்ஷிதாபாத் நகரில் நடைபெற்ற தேர்தல் பரப்புரை பொதுக்கூட்டத்தில் உரையாற்றிய பிரதமர் மோடி அவர்கள், "ஊடுருவல்காரர்களை பாதுகாக்க திரினாமுல் காங்கிரஸ் கட்சி திருப்திப்படுத்தும் அரசியலைச் செய்து வருகிறது. நாட்டின் பாதுகாப்பில் சமரசம் செய்து கொள்ள முடியாது. திருப்திப்படுத்தும் அரசியலுக்கு முடிவுரை கட்ட மேற்கு வங்கத்தில் பொது சிவில் சட்டத்தை அமல்படுத்துவதில் பா.ஜ.க. உறுதியாக இருக்கிறது" என்று பேசி இருக்கிறார்.

பா.ஜ.க.வின் அடிப்படைக் கொள்கைகளில் ஒன்று பொது சிவில் சட்டம் ஆகும். பல்வேறு இனங்கள், மொழிகள், பண்பாடுகள், பழக்க வழக்கங்கள் கொண்ட மக்கள் வாழும் நாடு இது. இங்கு பலதரப்பட்ட மக்களுக்கு பாதுகாப்பு தரும் சட்டங்கள் இருக்கின்றன. இவை அனைத்தையும் நீக்கிவிட்டு அனைவருக்கும் பொதுவான ஒரு சட்டத்தை கொண்டு வரத் துடிக்கிறது பா.ஜ.க.

திருமணம், விவாகரத்து, சொத்துரிமை, தத்தெடுப்பு ஆகியவை பொதுவாக அனைவருடனும் கலந்தது. ஆனால் இவை ஒரே மாதிரியாக நடத்தப்படுகிறதா என்றால் இல்லை. இந்துக்கள் அனைவரும் ஒரே முறைப்படி திருமணம் செய்வது இல்லை. மாநிலத்துக்கு மாநிலம் வேறுபடுகிறது. ஒரே மாநிலத்துக்குள் பல்வேறு வகையில் திருமணங்கள் நடக்கின்றன. குடும்பம் என்ற அமைப்பு முறை, பொதுப்பண்பாட்டுடன் இயங்குவது இல்லை.

இந்திய அரசமைப்புச் சட்டம் பல்வேறு சிறப்புரிமைகளை, பல்வேறு வகைப்பட்ட மக்களுக்கு வழங்கி இருக்கிறது. இது பன்முகத் தன்மையைக் காக்க வழங்கப்பட்ட உரிமை ஆகும். அதை குலைக்கப் பார்க்கிறது பொது சிவில் சட்டம். இசுலாமியர்கள், கிறிஸ்தவர்கள் தங்களுக்கென தனித்தனி திருமணச் சட்டங்களை வைத்திருப்பதுதான் பா.ஜ.க.வின் உறுத்தல்கள். அதை உறுத்தல்கள் தனிநபர் சட்டமும் இவர்களுக்கு எரிச்சல் தருகிறது. அதை எடுக்க வேண்டும். அதுதான் இவர்களது உண்மையான நோக்கம்.

இது தொடர்பான வாதப் பிரதிவாதங்கள் தொடர்ந்து நடந்து வருகிறது. 2016 ஆம் ஆண்டு ஒன்றிய சட்டத் துறை அமைச்சகம், சட்ட ஆணையத்துக்கு ஒரு கோரிக்கை வைத்தது. பொது சிவில் சட்டத்தை அமல்படுத்துவதற்கான ஆலோசனைகளைக் கேட்டது. 2018 ஆம் ஆண்டு சட்ட ஆணையம் தனது கருத்தைத் தெரிவித்தது. பொது சிவில் சட்டம் தேவையில்லை என்று சொன்னது.

உத்தரகாண்ட் மாநில பா.ஜ.க. அரசு பொது சிவில் சட்டத்தை 2024 ஆம் ஆண்டே நிறைவேற்றிவிட்டது. இந்தியாவில் இந்தச் சட்டத்தை நிறைவேற்றிய முதல் மாநிலம் இதுதான். அனைத்து மத்தியநகருக்கும் பொது சிவில் சட்டத்தை உருவாக்கிய உத்தரகாண்ட் அரசு, பழங்குடியின மக்கள் இந்த மசோதாவுக்குள் வர மாட்டார்கள் என்ற சலுகையை வழங்கியது. ஏனென்றால் பழங்குடியினர் இதனைக் கடுமையாக எதிர்ப்பார்கள் என்று தெரியும். இத்தகைய சட்டத்தை அமல்படுத்த விடமாட்டார்கள் என்று தெரியும். அதனால் தப்பித்துக் கொண்டது உத்தரகாண்ட் பா.ஜ.க. அரசு. பழங்குடியினரை மட்டும் விலக்கும் சட்டம், எப்படி பொது சிவில் சட்டம் ஆகும்?

பொது சிவில் சட்டத்தை முஸ்லீம் தனிச் சட்ட வாரியம் தனது கடுமையான எதிர்ப்பை 2023 ஆம் ஆண்டே சொல்லியது. உத்தரப்பிரதேச மாநிலம் லக்னோவில் கூடிய இந்த சட்டவாரிய உறுப்பினர்கள், மத்திய சட்ட ஆணையத்துக்கு விரிவான கடிதத்தை அனுப்பினார்கள். சிறுபான்மையினரின் உரிமையில் இந்தச் சட்டம் தலையிடுகிறது என்று சொன்னார்கள். சீக்கியர்களின் சிரோமணி அகாலி தளம் கட்சியின் நிர்வாகிகள் கூட்டம் இதனை எதிர்த்துள்ளது. ஜார்கண்ட் மாநிலத்தைச் சேர்ந்த 30க்கும் மேற்பட்ட பழங்குடி அமைப்பினர் சேர்ந்து எதிர்ப்பு தெரிவித்திருக்கிறார்கள். காசி ஹில்ஸ் என்ற தன்னாட்சி பெற்ற மாவட்டக் கவுன்சில் இதனை எதிர்த்துள்ளது. காசி சமூகத்தின் பழக்க வழக்கங்கள் பாதிக்கப்படும் என்கிறார்கள் இவர்கள். அரசியலமைப்பின் ஆறாவது அட்டவணையில் சிறப்பு சலுகை பெற்றிருக்கும் சமூகம் இது.

2023 ஆம் ஆண்டு இந்திய சட்ட ஆணையத்தின் தலைவர் மாண்புமிகு நீதியரசர் ரிதராஜ் அவஸ்திக்கு தமிழ்நாடு முதலமைச்சர் மு.க.ஸ்டாலின் அவர்கள் விரிவான கடிதத்தை எழுதினார்கள். பொது சிவில் சட்டம் கூடாது என்பதற்கு அதில் வலுவான வாதங்களை வைத்துள்ளார்கள்.

- * "ஒருவர், தான்விரும்பும் மதத்தைப் பின்பற்றுவதற்கும், கடைப்பிடிப்பதற்கும், பரப்புவதற்குமான உரிமையை" இந்திய அரசியலமைப்பு சட்டம் உறுதி செய்துள்ளது. அதனை பொது சிவில் சட்டம் மீறுகிறது.
- * ஒரே மதத்தைப் பின்பற்றும் மக்களிடையே கூட, பழக்கவழக்கங்களும், நம்பிக்கைகளும் இடத்திற்கு இடம் மற்றும் வட்டாரத்திற்கு வட்டாரம் வேறுபடும் நிலையில், அவர்களிடையே ஒருமித்த கருத்தை எட்டாமல் அத்தகைய ஒப்புதல் சாத்தியமில்லை.
- * பழங்குடியினர் உட்பட சிறுபான்மையினரின் தனித்துவமான மத, கலாச்சார அடையாளத்தை அழித்து, செயற்கையாக ஒரேமாதிரியான பெரும்பான்மை சமூகத்தை உருவாக்குவதற்கான முயற்சி இது.
- * பழங்குடி சமூகங்கள் உட்பட பல்வேறு சமூகங்களின் தனித்துவமான மரபுகள், நடைமுறைகள் மற்றும் தனிப்பட்ட சட்டங்களை மதித்து பாதுகாப்பது முக்கியம்.
- * இது மத விவகாரங்களில் ஒன்றிய அரசின் அத்துமீறலாகவே கருதப்படும்.
- * இந்த சட்டம் பல்வேறு மத சமூகங்களிடையே ஆழமான பிளவுகளையும் சமூக அமைதியின்மையையும் உருவாக்கும்.
- * இது முரண்பாடுகளை உருவாக்கி பகைமையை வளர்க்கக்கூடியது.
- * பழங்குடி சமூகத்தை இது அதிகமாக பாதிக்கும்.
- * அனைவருக்கும் பொதுவான நடைமுறையானது ஏற்றத்தாழ்வுகளை அதிகரிக்கும்.
- * நமது நாட்டின் பலம், அதன் பன்முகத்தன்மையில் உள்ளதாகவும், பொது சிவில் சட்டத்தின் மூலம் அதை ஒருமுகப்படுத்த முயற்சிப்பதை விட, நாம் நமது பன்முகத்தன்மையை நிலைநிறுத்திக் கொண்டாட வேண்டும். என்று அந்தக் கடிதத்தில் மாண்புமிகு முதலமைச்சர் அவர்கள் குறிப்பிட்டு உள்ளார்கள். இதே போல் பல மாநில முதலமைச்சர்களும் எதிர்ப்பு தெரிவித்தார்கள். பா.ஜ.க. ஆளும் மாநில முதலமைச்சர்கள் சிலரும் அப்போதே எதிர்ப்பை பதிவு செய்தார்கள். அனைத்து மாநிலங்களிலும் இது உள்நாட்டு குழப்பத்தை ஏற்படுத்தும்.

எனவே, பொது சிவில் சட்டத்தை அமல்படுத்துவோம் என்ற வாக்குறுதியை பா.ஜ.க. திரும்பப் பெற வேண்டும்.



பரமக்குடியில், சட்டமன்றத் தேர்தல் பரப்புரைக் கூட்டத்திற்கு வருகையிந்த கழகத் தலைவரும், முதலமைச்சருமான மு.க. ஸ்டாலின் அவர்கள் நேற்று (12.4.2026) காலை அங்கு நடைபயிற்சி மேற்கொண்டபோது, அங்கு நெசவு தொழில் செய்பவரின் வீட்டிற்கு நேரில் சென்று அவர்களுடன் நெசவு செய்து கலந்துரையாடினார்.



கழகத் தலைவரும் - முதலமைச்சருமான மு.க.ஸ்டாலின் அவர்கள் நேற்று (11.4.2026) சிவகங்கை மாவட்டம், திருப்பத்தூரில் நடைபெற்ற சட்டமன்றப் பொதுத்தேர்தல் பிரச்சார பொதுக்கூட்டத்தில் கலந்துகொண்டு செல்லும் வழியில் சிவகங்கை பேருந்து நிலையம் அருகில் முக்குலத்தோர் புலிப்படை கட்சித் தலைவரும் சிவகங்கை தொகுதி வேட்பாளருமான கருணாணை ஆதரித்து பொதுமக்களிடம் வாக்கு சேகரித்தார். உடன் சிவகங்கை மாவட்ட கழகச் செயலாளரும், திருப்பத்தூர் தொகுதி கழக வேட்பாளருமான அமைச்சர் கே.ஆர். பெரியகருப்பன், மாணாமதுரை தொகுதி கழக வேட்பாளர் திருமதி. ஆ. தமிழரசி ஆகியோர் உள்ளனர்.

என்னை மிரட்டிப் பார்க்கலாம் என்று நினைக்காதீர்கள் எடப்பாடி பழனிசாமி!

நான் கலைஞரின் மகள், இந்தச் சலசலப்புக்கெல்லாம் அஞ்சமாட்டேன்!

கனிமொழி கருணாநிதி எம்.பி., காட்டமான பதிலடி!

திருச்சி. ஏப்.12- விருதுநகர் மாவட்டம் திருச்சுழி சட்டமன்றத் தொகுதியில், நேற்று முன்தினம் (10.04.2026) தி.மு.க. தலைமையிலான மதச் சார்பற்ற முற்போக்கு கூட்டணியின் சார்பில் போட்டியிடும் விருதுநகர் வடக்கு மாவட்ட செயலாளரும், வேட்பாளருமான தங்கம் தென்னரசுவை ஆதரித்து, திருச்சுழி - காரியாபாடி, நரிக்குடி, அருப்புக்கோட்டை சாலை சந்திப்பு பகுதியில் தி.மு.க. துணைப் பொதுச் செயலாளரும், நாடாளுமன்ற திமுக குழுத் தலைவருமான கனிமொழி கருணாநிதி தேர்தல் பிரச்சாரம் மேற்கொண்டு, பொதுமக்களிடம் உதயசூரியன் சின்னத்திற்கு வாக்கு சேகரித்தார்.



அப்போது பேசிய கனிமொழி கருணாநிதி எம்.பி. குறிப்பிட்ட தாவது :-
நான் தொடர்ந்து எடப்பாடி பழனிசாமியை விமர்சனம் செய்கிறேன் என்பதற்காக, அவர் தரம் தாழ்ந்து என்னை குறிவைத்துப் பேசுகிறார்; "நீங்கள் மீண்டும் சிறைக்குச் செல்வீர்கள்" என்று கூறுகிறார்.
எடப்பாடி பழனிசாமி அவர்களே, ஒன்றே ஒன்றைச் சொல்ல விரும்புகிறேன். என் மீது பொய் வழக்குப் போடப்பட்டது உண்மை. அந்த வழக்கை

நான் எதிர்கொண்டு, என் மீது குற்றம் இல்லை என்று நிரூபிக்கப்பட்டு விடுதலை செய்யப்பட்டு இருக்கிறேன்.
நான் நினைத்திருந்தால் என்னை தவறாகச் சித்தரித்து சிறையில் வைத்ததற்காக, வைத்தவர்கள் மீது வழக்குப் போட்டு இருக்கலாம். ஆனால், நான் குற்றமற்றவளாக விடுதலை செய்யப்பட்டுள்ளேன். என் மீதான வழக்கு நிறுவையில் இல்லை; அது மேல்முறையீட்டில் உள்ளது. இந்த இரண்டிற்கும் வித்தியாசம் உள்ளது. ஒரு

வழக்கில் குற்றம் சாட்டப்பட்டு சிறைக்குச் சென்றவர் யார் என்பதை அவர் நினைத்துப் பார்க்க வேண்டும். எடப்பாடி பழனிசாமி மீது நிறைய வழக்குகள் உள்ளன; அதை அவர் நினைவில் வைத்திருந்தால் போதும்.
என்னைப் பார்த்துச் சொல்கிறார், தொடர்ந்து இப்படிப் பேசிக் கொண்டிருந்தால் சிறைக்குச் செல்ல வேண்டியதாகிவிடும் என்று. நான் கேட்கிறேன்? உங்களை எதிர்த்துப் பேசினால் சிறைக்கு போவீர்கள் என்று மிரட்டுவீர்களா? இதையே தான்

பா.ஜ.க. செய்து கொண்டிருக்கிறது. எதிர்க்கட்சியில் உள்ளவர்களின் மீது சிபிஐ, வருமானவரித் துறை, அமலாக்கத்துறை ஆகிய வற்றின் மூலம் வழக்குகள் ஏவப்படுகின்றன. உங்களுக்கும் அவர்களுக்கும் என்ன வித்தியாசம்? இதனால் தான் நாம் சொல்கிறோம். "அண்ணா தி.மு.க.வை, அமிதஷா தி.மு.க.வாக மாற்றிவிட்டார்கள்" என்று.
எடப்பாடி பழனிசாமி என்னை மிரட்டப்பார்க்கிறார். நான் அவருக்கு சொல்கிறேன், நான் கலைஞர் முத்துவேல் கருணாநிதியின் மகள்; இந்தச் சலசலப்புக்களுக்கு எல்லாம் நான் அஞ்சப்போவதில்லை. பெண் என்பதால் எதை வேண்டுமானாலும் பேசலாம் என்று நினைக்காதீர்கள்.

உங்களைப் போன்ற 100 பேரை வென்ற கலைஞரின் மகள் நான். தந்தை பெரியாரின் பாசறையில் இணைந்து அரசியலுக்கு வந்த ஒருவராக நான் இருக்கிறேன். நீங்கள் மிரட்ட மிரட்ட, நான் இன்னும் அதிகமாகப் பேசுவேன். என்னை மிரட்டிப் பார்க்கலாம் என்று நினைக்காதீர்கள். தவறான விஷயங்களைப் பேசாதீர்கள்.
இவ்வாறு - கழக துணைப் பொதுச் செயலாளர் கனிமொழி கருணாநிதி எம்.பி. குறிப்பிட்டார்.